

Min hu l-fqir fil-fehma tal-Griegi u r-Rumani u ta'

San Tumas t'Akwinu

P. PAWL GALEA, O.P.

(Jorbot ma' Marzu 1974)

Fil-kotba Mqaddsa bil-Lhudi, għall-“fqir” hemm iżjed minn kelma waħda. Fosthom hemm Ghanaw, li, barra minn darba, issibha fil-plural Ghanawim. Din hadet tifsira reliġjuża. L-ghanawim huma foqra fit-tifsira li t-tama tal-ghajnuna u tal-hena tagħhom qiegħda f'Alla biss. Fil-hemm tagħhom kollu, qalbhom ma tithassarx bil-ghadab u l-ghira, u huma jibqgħu shah fi twemminhom fil-hnienu u l-haqq ta' Alla.

Ma kinetx haġa hafifa għas-Sebghin, biex ifisseru bil-Grieg dak li tfisser Ghanawim. Fil-biċċa l-kbira, huma kitbuha *Ptochoi*.

Fit-tahdita tal-Gholja, li, kif hi mniżżla f'San Luqa, uhud isejhulha t-Tahdita tal-Witja, hemm miktub li huma henjin il-*Ptochoi* (6: 20). Mons. Saydon kiteb “Imsieken,” kif hemm fil-Kotba Mqaddsa bis-Sirjak.

Il-*Ptochoi* tat-Tahdita tal-Witja huma foqra fit-tifsira soċjali, jew aħjar, fit-tifsira ekonomiko-soċjali. Huma henjin, mhux bis-saħha tal-faqar tagħhom bhala faqar, imma minhabba li l-qagħda tagħhom tiġbed il-harsa ta' Alla lejhom. Alla hu mhabba, hnienu u haqq.

Fil-Kotba Mqaddsa ma hemm imkien x'jaghtik tifhem li l-faqar hu barka bhala faqar, jew li hu *conditio sine qua non* biex tkun fis-saltna ta' Alla, jew li la darba int fqir, għandek jedd għas-saltna ta' Alla, ukoll jekk ma toqgħodx għas-sewwa ta' Alla.

Fil-Kotba Mqaddsa, l-egħmil it-tajjeb m'huwiex infisser bhala faqar, imma bhala ghana (I Kor. 8: 2; Gk. 2: 5 Apok. 2. 9).

Il-hena tal-faqar tat-Tahdita tal-Witja jidwi l-kliem ta' waħda mit-tahbiriet ta' Isaija. Hi t-tahbira ta' l-aħbar it-tajba mogħtija lill-Ghanawim. Fil-Grieg hemm *Ptochois* (61: 1). Wiehed stenna li f'din it-tahbira, Mons. Saydon jikteb “lill-imsieken,” imma kiteb “lill-immnikktin.”

Għalkemm fl-Evangelji, il-kelma *Ptochoi*, fil-biċċa l-kbira, għandha t-tifsira li tawha l-klassiċi griegi, b'danakollu, billi l-ewwel hena tat-Tahdita tal-Witja jidwi t-tahbira ta' Isaija, f'dik it-tahdita, *Ptochoi* ma għandhiex it-tifsira ta' tallaba, imma ta' foqra fit-tifsira ta' *Miskén*.

Fil-ktieb tiegħu “Adversus Marcionem” Tertulljan qal li għandu jinkiteb “henjin it-tallaba.” għaliex *Ptochoi* tfisser tallaba (IV, 14). F'kotba oħra huwa kiteb “henjin il-foqra” (De Patientia, 14; Ad Uxorem II, 8; De Fuga, 12).

Fit-Tahdita tal-Gi.Olja kif imniżżla fl-Evangēlju li ghandna ta' San Mattew, il-*Ptochoi* li huma msejhin hejnin, huma l-fotra fit-tifsira religjuża. Huma l-Ghanawim (Mt. 5: 3).

* * * *

Kif il-Griegi ghamlu ghażla bejn *Penés* u *Ptochós*, hekk il-klassiċi rumani u l-moralisti stojċi ghamlu ghażla bejn *Pauper* u *Egenus*.

Bil-Latin, il-fqir hu *Pauper*, u l-faqar hu *Paupertas*. It-tifsira taghom ma ghandha x'taqsam xejn mat-tifsira ta' *Pauper* u *Pauperism* fl-Ingliż.

F'De Lingua Latina, Varro kiteb li l-kelma *Paupertas* hi gejjja *a paulo lare*, jigiifieri, minn dar żghira (V, XVII, 92).

Fl-ewwel elegija tar-raba' ktieb tieghu, Tibullus kiteb li kellu gheleqi li jaghtuh ghelejjel sbieh, u mriehel hekk kbar, li l-hallelin u l-volpijiet kienu jaghmlu tagghom. Minn dan il-ghana kollu huwa safa fqir.

Bi fqir, Tibullus ma fehemx li gie b'idu f'idu. Fl-ewwel elegija ta' l-ewwel ktieb tieghu, huwa qal li kien ghad baqaghlu xi haġa tar-raba bid-dwieli, u xi naghaġ. U n-nar tal-fuklar kien ghadu jsahhanlu d-dar.

Orazju kiteb li biex wiehed jitharreg halli jsir raġel, ikun hieni, ma jkunx jehtieglu jistrieħ fuq haddieħor, u biex ikun ihobb art twe-lidu, huwa ghandu jidhol minn rajh għall-*angustam pauperiem* (ib. 3, ode 2). Din, Lord Dunsany sejhilha *harsh poverty* u Lord Lytton sejhilha *privation*.

Fl-Epistulae Morales, Seneka kiteb li l-fqir hu fqir għaliex ghandu l-ftit li jehtieg (87: 119).

Fit-Tusculanarum Disputationum, Cicerun kiteb li tkun fqir, mhux meta ma jkollok xejn, imma meta ma jkollokx aktar milli tehtieg III, 23, 56).

Fir-raba' ktieb tal-Facta Dictaque Memorabilia, Valerius Maximus tkellem fuq għadd ta' nies foqra li ghamlu gieh lil Ruma. Huma kienu foqra, mhux għaliex ma kellhom xejn, imma għaliex ma kellhomx aktar milli kienu jehtiegu. Fosthom Valerius Maximus semma lil Attilius Regulus, gieh ta' Ruma fl-ewwel taqbiċa tagħha ma' Kartagħni. Huwa kien fqir, mhux għaliex ma kellu xejn, imma għaliex kellu għalqa wahda biss, li jum wiehed kien biżżejjed biex żewġ barranin jahar-tuha (cap. IV).

Għall-klassiċi Rumani u l-moralisti stojċi, il-*Paupertas* hi l-*Penia* tal-Griegi. F'A *Latin Dictionary* ta' T.C. Lewis u C. Short, il-*Paupertas* hi bejn iż-żejjed u n-nieqes. G.B. Gandino, fit-tifsirjiet ta' Ovidju u Tibullus kiteb li l-*Paupertas* hi *fortuna mediocris*.

Għall-*Ptocheia* tal-Griegi, fil-Latin hemm il-kelmiet *Penuria*, *Inopia*, *Indigentia*, *Egestas* u *Mendicitas*.

Għalkemm *Penuria* hi ġejja minn *Penia*, ma għanċhiex it-tifsira ta' *Penia*. Hi *Paupertas* li għandha din it-tifsira.

Fil-Evangelju miktub minn San Luqa, hemm imniżżel li l-habbtejn li wahda mara tefgħet fil-hażna tal-maqdes ta' Ġerusalem, tefgħethom mill-*usterema* tagħha (Lq. 21: 4). Tindale kiteb *out of her penury*.

Inopia u *Egestas* ifissru faqar aktar kbir. Huma jfissru dak li fl-Ingliz ifissru *indigence* u *destitution*, għalkemm dawn ġie li jtfissru wkoll b'*penury*. Huma *Inopia* u *Egestas*, aktar milli *Penuria*, li jfissru dak il-faqar li hu l-*Ptocheia* tal-Griegi.

Fil-kotba *Dicta Factaque Memorabilia*, Valerius Maximus fahħar lil wahda mara ghanja li harġet hafna flus b'risq għadd kbir ta' suldati ta' l-eżerċitu Ruman li kien ġie mharbat f'*Cannes*.

Il-kittieb fahħar wisq iżjed lil Fabius, għaliex dik il-mara għalkemm harġet flus fuq li harġet, baqgħet ghanja, imma Fabius, b'risq Ruma, bidel il-*Paupertas* tiegħu 'ma' l-*Inopia* (ib. IV, n.2).

Valerius Maximus fissir ukoll il-qabża bejn faqar u għaks, meta tkellem fuq Fabius Maximus, li, biex jehles minn idejn Hannibal għadd ta' suldati Rumani wiegħdu somma flus.

Is-senat ta' Ruma ma ċcaqlaqx biex johroġ il-flus, u Fabius Maximus biegh l-għalqa wahda li kellu, halli jagħti hu l-flus lil Hannibal. Huwa biegh il-għalqa wahda li kellu, għaliex aktar ried li huwa jkollu *Inopia* ta' ġid, milli Ruma jkollha *Inopia Fidei*, jiġifieri, milli tonqos li żżomm il-kelma (ib. IV, n.1).

Il-qabża bejn faqar u għaks fissirha wkoll Cicerum, fil-*Paradoxa Stoicorum*. Lil min ma kienx imxebba' bil-ġid li kellu u kien imlebleb għal iżjed, huwa qallu li dik il-kilba tiegħu għamlitu aktar bhala tal-lab milli bħal wiehed fqir (6).

San Pawl heġġeġ lill-Korintin biex miż-żejjed tagħhom jagħmlu tajjeb għall-*ustérema*, jiġifieri ghan-nieqes ta' l-Insara ta' Ġerusalem. Huwa fakkarhom li, għal imhabbitna, Ġesù Kristu *epptocheusen*, jiġifieri sar *Ptochós*, biex bil-*Ptocheia* tiegħu, jagħmel lill-bnedmin għonja (II. 8: 9-14).

Fil-Vulgata, il-verb *epptocheusen* hu *egenus factus est*, waqt li *Ptocheia* hi *Inopia*.

R. Keith kiteb li fl-*indigencies* ma hawn hadd li jixbah lit-tfaġġel Ġesù. *Ptocheia* hi *indigency* u *want*.

* * * *

Kif fit-tielet ktieb tan-Nomoi ta' Platon, *Penia* hi miktuba fit-tifsira ta' *Ptocheia*, hekk, bil-maqiub, fil-Georgica ta' Virg'ilju, *Egestas* għandha t-tifsira ta' *Paupertas*.

Platon kiteb li i-anjar *eunokia*, bil-Latin, *communitas*, hi dik fejn la jkun hemm għonja u lanqas *Penia* kbira (679).

Virgilju kiteb li *labor omnia vincit*. Dan kitbu bil-hsieb li kellhom Aristofani u Teokritu meta fahhru lill-*Penia* bhala omm is-snajja, għalkemm Virgilju ma kitibx *Paupertas*, imma *Egestas* (I, 145-6).

Fil-magħruf *Speculum Doctrinale* ta' V. de Beavais, kittieb kbir tas-seklu tlietax, hemm imniżżel li l-bniedem li bix-xogħol tiegħu jagħmel rebha fuq il-htiġijiet tal-hajja, jissieheb ma' Kristu fir-rebha tiegħu fuq id-dnub (ib. IX).

San Tumas ta' Akwinu kiteb li l-*Pauper* hu l-bniedem li jkollu l-ftit, waqt li l-*Egenus*, mhux talli ma jkollux il-ftit, imma talli jkun fil-htieġa (In II Cor., cap. 8, lec. 2). Dan il-kliem tennietu Santa Katearina ta' Siena fid-*Dialogo della Divina Provvidenza*. Hija kitbet li l-*povero* ma jkollux iż-żejjed, imma lanqas n-nieqes. Il-*mendico*, hafna drabi ma jkollux dak li jehtieġ, u jkun fi tbatija kbira (cap. 149).

San Tumas issokta kiteb li dawk in-nies li jagħtu lil haddieħor il-hidma tagħhom biex jaqilgħu hobżhom ta' kuljum huma *Pauperes* (I-II, q. 105, a. 2, ad.6).

Fis-Sermones huwa qal li l-*Paupertas* tghallmek iżżomm il-qies, u ma taqax fit-tiġrib tal-ghani (31).

Fis-Summa Contra Gentiles, San Tumas kiteb li dak il-faqar li jfisser li ma jkollokx biex tghix, kif ukoll dak il-faqar li jfisser li ma tkunx tista' taqdi dmirijietek, hu *simpliciter malum*. Hadd ma jista' jidhol għal dan il-faqar minn rajh (ib. 3. cap. 133). Hawnhekk il-kelma *Paupertas* hi mehuda fit-tifsira ta' *Inopia* u *Penuria*.

Petrus de Alvernia, li ssokta i-Commentaria in Libros Politicorum Aristotelis minn fejn kien halla San Tumas, kiteb li Aristotli għallew li ċ-ċittadini ma għandhomx ikunu *Pauperes*. Huma għandhom ikunu *per se sufficientes*. Għalhekk, fil-fehma ta' Aristotli, dak li iġib l-*Inopia* għandu jitwarrab (VII, lec.12).

Hawnhekk, il-kelma *Ipopia* ma għandhiex it-tifsira li għandna fil-klassiċi Rumani, imma ta' *haereditas* valde tenuis. Hi għandha t-tifsira ta' *Paupertas* tal-klassiċi.